

Vinaka Simione a mai yaco toka noda ivakamacala ena vitavita vakaLau, da railesuva mada oti da qai rogoca yani na vakamacala ni vitavita vakaPasifika.

Na vitavita vakaLau e kilai raraba ni taka mai Lau na lalaga tali taqairua veibaleyaki e yacana na **lotoā**, yacana tale ga mai na veivanua vakataki Cakaudrove, Bua, Macuata, Ovalau, ia e yacana mai Serua na **tabūvakatoga**. Na tabā oya na gasau, me vaka na **vita** ena so na vanua. Na vitavita gona e yaca ni cakacaka ni viri se tali lalaga gasau.

E vutuniyau o Lau ena magimagi, ra vakayagataka vakalevu ena taravale oya ena vitavita (tali lalaga gasau), lalawa se lawalawa ena duru, bou se isā ni vale.

Ia ena macawa qo da na rogoca kina na ivakamacala ni vitavita vakaPasifika da rogoca sara mada. Da rogoca mada na vitavita vakaFutuna.

O Futuna e volekati Viti sara ni koto ga ena dakui Cikobia, tiko na kedra isema vakaveiwekani. Yaca ni magimagi vei ira na **kafa**. Kena icakacaka e via vaka ga na noda.

Era na vaqara na niu magimagi, e balavu na kena bulu, yacana na **niukafa**. Sua oti, tawaisutaki, lai toni ina veitorobu titobu, vakabibi e cakau. E qarauni me titobu vinaka na kena tobu me dromu tu ga na bulu ni dinamati. Danui ena vatu me kua ni ciri. Toni tu me rauta ni rua se tolu na macawa. Dau sikovi wasoma me raici tiko, ke sa midra na **vukavuka ni bulu**, sa na rauta me samu, na yaca ni samu magimagi vei ira na **sapulu**. Samu ena kena kau, kau lekaleka e vakaitautauri vaka na ike, ia e bibi toka. E sega ni dau vakarautaki na papa ni samu magimagi, ra dau samusamu ga ena tolonikau kaukaua vinaka se vatu raraba. Sava vinaka a sigani. Ra qarauna sara me sigani ena vanua cere, vaka na vata se delanivale, de ra vakacacana na vuaka ena nodra cucumu voli. Tawaikato ni sa mamaca me maroroi.

Sa qai lokuci kena bogi se siga me ia kina na talimagimagi nira dau solevaka. E dau nodra itavi na kenaturaga na qiliqili kei na talitali. Tali vata e tolu na malana, vaka ga na italitali ni noda magimagi, yacana vei ira na **fili**. Vivi ni sa balavu, me maroroi tu. Na irairai ni magimagi qo ena **gai** toka, na kena qo era kaya ni rauta ga

me ivau ni waqa. Ia ke vinakati me ivau ni durunivale, ena duiroka. Ke vinakati me damukata ena toni ena wai ni rerega se cago. Toni ena wai loaloa ni lauci vakamai me loaloa.

Na yaga ni magimagi: ivau ni waqa, vale &s.

Vinaka se yala tale toka mada e ke ya na noda ivakamacala macawa mai qo eda na rogoca kina na ivakamacala ni vitavita vakaUwea.

Gauna 2.00 mins